

# TABIB U MEDIĊINA B'XEJN FERM QABEL L-ISTAT ...IT-TWAQQIF TAS-SOĊJETÀ MUTUO SOCCORSO

Il-Banda Konti Ruggieru tfakkar il-150 sena

**F**l-aħhar jiem il-Banda Konti Ruggieru, iċċelebrat il-150 sena mit-twaqqif tagħha. Il-Banda Konti Ruggieru fakkret dan l-anniversarju f'quddiesu u wara marċ li żar d-diversi proprjetajiet li serew għas-sede tagħha.

Din il-banda, b'differenza minn oħrajn li twaqqfu f'dik l-epoka, twaqqfet permezz ta' kuntratt notarili minn 17-il persuna. Fatt mill-aktar interessanti li kien seħħ fi hdan dan is-soċjetà kien it-twaqqif tas-Soċjetà Mutuo Soccorso. Illum il-kuncett jinftiehem sew għax hi fondazzjoni li tgħin lill-membri li jkunu fil-bżonn waqt il-mard. Imma aktar minn mitt sena, dan kien kuncett għal kol-lox gdid. Filfatt is-Soċjetà San Pawl Banda Konti Ruggieru kienet l-ewwel f'Malta li waqqfet fi hdanha "Soċjetà Mutuo Soccorso". Twaqqif li sar ferm u ferm qabel l-Istat u kienet toffri sistema ta' "servizzi soċjali" għall-membri tagħha.

**L-ISTORJA TAS-SOĊJETÀ MUTUO SOCCORSO  
JMUR LURA GĦALL-EQQUEL TAL-EWWEL GWERRA DINIJA**

L-ewwel gwerra dinjija, kif

kien jgħri f'Malta meta tinqala' xi gwerra fl-Ewropa jew f'xi parti tal-Mediterran, kienet wasslet biex f'pajjiżna kien hawn sitwazzjoni ta' *full employment*. Kien hemm eluf ta' persuni li f'sitwazzjoni ta' gwerra kienu jispicċaw impjegati fit-Tarzna, mas-servizzi Ingliżi u bosta Maltin marru anke jaħdmu mal-Qawwiet Ingliżi barra l-pajjiż.

Din is-sitwazzjoni holqot sfida għda. Minhabba x-xogħol li kien hawn kienu għolew il-prezzijiet ta' diversi prodotti li għal dak iż-żmien kienu essenzjali. Qed nitkellmu fuq il-hobż, żokkor u l-laħam.

Din kienet sitwazzjoni li laqtet għadd ta' faxex tas-soċjetà Maltija. Interessanti hu l-fatt li f'Settembru tas-sena 1916, il-Kumitat tal-Banda Konti Ruggieru kien irċieva appell mill-Kumitat tal-British Red Cross biex issirli gabra fost il-bandisti. Il-kumitat kien qabel li din kienet impossibbli li ssir imma kienu qablu li jagħtuhom xi flus mill-fondi tas-Soċjetà.

Il-piż tal-gholi tal-hajja tant kien qiegħed jagħfas fost il-poplu Malti li l-kappillani has-saw li kellhom jagħmlu xi haġa. Fil-fatt il-Hamis, 23 ta' Novembru, 1916, il-kappillani kollha

ta' Malta marru personalment il-Palazz fil-Belt Valletta u pprezentaw petizzjoni lill-gvernatur Lord Methuen. Fiha spjegawlu l-istat li fi hien jinsab il-poplu u talbuh jieh u inkonsiderazzjoni li jfittex mezz kif irahhas l-af-farijiet li mingħajrhom il-poplu ma setax jgħaddi.

**MEMBRU KIEN SE JISPIĊĊA ŻGOMBRAT ... IL-KAŻ JISPIĊĊA QUDDIEM IL-KUMITAT**

Quddiem il-kumitat tal-Banda Konti Ruggieru f'Ottubru tas-sena 1916 kien tqajjem il-każ ta' jekk il-każin kellux jislef mill-fond tiegħu £3 lil wieħed mill-membri, li ma kellux il-flus biex iħallas il-kera u kien f'riskju li jiffaċċja żgombriament.

Il-kumitat ikkunsidra li dan il-każ kien delikat hafna u ma riedx jonqos mill-karità, iżjed u iżjed billi fin-nofs kien hemm wieħed mill-membri. Il-kumitat irrealizza li jekk jaċċetta din it-talba kien se jiftaħ il-bieb għal talbiet oħrajn simili billi f'dak iż-żmien kien hemm diversi oħrajn f'sitwazzjonijiet simili. Għaldaqstant billi l-kumitat ikkonkluda li billi s-Soċjetà ma kinitx waħda ta' Mutuo Soccorso (għajnunna) ma kellux jil-qa' din it-talba.

Biss xorta nħass il-bżonn li ssir xi haġa f'dawk iċ-ċirkostanzi diffiċli. Dan johrog mill-fatt li fit-3 ta' Frar, 1917, saret seduta ġenerali l-każin u fiha twaqqfet Xirka jew għaqda fi hdan il-Mutuo Soccorso u dan biex tkun ta' għajnunna lill-membri f'każ ta' bżonn.

**ISSIR IL-PROPOSTA GĦAT-TWAQQIF TA' XIRKA TA' GĦAJNUNA**

Fis-seduta li kienet saret fl-1 ta' Ottubru, 1916, is-soċju Guzeppi Borg għamel proposta biex fi hdan is-Soċjetà San Pawl tiġi mwaqqfa "Mutuo Soccorso", liema fondazzjoni tkun tista' tagħti għajnunna fil-mard lis-soċji u bandisti tas-Soċjetà San Pawl Banda Konti Ruggieru.

Il-President ta' dak iż-żmien il-Konti Dr Alfredo Caruana Gatto deherlu li l-proposta kien fiha x'wieħed jahseb fuqha, u hekk gara għax il-proposta ta' twaqqif tas-Soċjetà Mutuo Soccorso baqgħet tberren f'moħħ il-President sa kemm l-istess President iddeċieda li tiġi



mwaqqfa.

Fil-fatt nsibu li l-Konti Dr Alfredo Caruana Gatto nnihsu pprepara r-regolamenti ta' din is-Soċjetà u f'seduta li sejjah fil-11 ta' Frar, 1917, quddiem 126 Soċju u Bandisti fahħar il-hsieb sabih tas-Sur Guzeppi Borg u aċċerta lil kull min kien preżenti li din is-Soċjetà Mutuo Soccorso imwiela fi hdan is-Socċetà San Pawl Banda Konti Ruggieru kienet se sservi ta' għajnunna sabiha u fejjieda għal dawk is-Soci u Bandisti li jiġu bżonnha. Meta l-membri approvaw dak li qal il-President, l-istess President qara r-regolamenti ta' din is-Soċjetà. Hekk kif is-seduta approvat dawn ir-regolamenti, il-President talab biex jiġu magħżula s-Segretarju u t-Tezorerier biex ikunu jistgħu jmexxu din is-Soċjetà. Bħala Segretarju nħatar l-Avukat F. Wirth u bħala Tezorerier is-Sur F. Pace Axiak, li kien negozjant magħruf.

**TABIB B'XEJN U MEDIĊINA B'XEJN**

Is-Soċjetà barra li ddeċidiet

skond ir-regolamenti li jiġi mogħti sussidju lil min jimrad gie deċiż ukoll skond ir-regolamenti li min jimrad għandu dritt li jkollu l-visti tat-tabib tas-Soċjetà b'xejn u għandu dritt ukoll għal mediċina b'xejn. Għalhekk is-Soċjetà Mutuo Soccorso sejhiet seduta fis-27 ta' Frar, 1917, biex jiġu nnominati t-tabib tas-Soċjetà u l-ispiżjar tas-Soċjetà.

L-għazla waqgħet fuq it-Tabib Felice Formosa u s-Sur Luigi Naudi bħala spizjar. Meta t-tabib Formosa rreżenja fis-26 ta' Lulju, 1919, il-Kumitat innomina bl-approvazzjoni tas-Soci lil Dr Salvatore Muscat li dam tabib tas-Soċjetà sas-sena 1932. Wara gie nnominat Dr Joseph Micallef.

Meta Dr Micallef ta' r-rizenja lis-Soċjetà fis-sena 1943, giet imsejha seduta fil-11 ta' April, 1943, biex is-Soci jagħżlu tabib gdid għas-Soċjetà.

Kien hemm erba' tobbja li kienu lesti jservu f'din il-kariga, u meta saret il-votazzjoni mis-Soci l-għazla waqgħet fuq it-tabib il-Kavallier Joseph Buge-

ja, liema tabib gie magħżul fil-11 ta' April, 1943.

Is-Soċjetà Mutuo Soccorso biex trodd hajr lit-tabib tagħha il-Kav. Joseph Bugeja fis-sena 1985 għamlet pittura-ritratt tiegħu bħala gratitudni għas-servizz twil u disinteressat lejn is-Soċjetà.

Din il-pittura magħmula mill-pittur Esprit Barthet, tqiegħdet fis-sala prinċipali tas-Soċjetà San Pawl.

Ta' min isemmi li t-Tabib Bugeja għamel il-fuq minn 50 sena iservi bħala tabib tas-Soċjetà.

**ISSIR BANDALORA U TINFHAREĠ GĦALL-EWWEL DARBA FIL-FUNERAL TA' DAK LI PPROPONA L-MUTUO SOCCORSO**

F'Awissu 1917 kien gie deċiż li għandha ssir bandalora tas-Soċjetà, u għal dan il-ghan giet maħtura kummissjoni komposta minn Guzeppi Borg, Carlo Scicluna u Guzeppi Bartoli, biex flimkien jiġbru l-flus meh-tiega, kif ukoll jistharrgu dwar

l-għamla tagħha.

In-Nutar Francesco Catania ha l-inkarigu li jagħmel hu stess id-disinn ta' din il-bandalora, filwaqt li l-hjata u ornamenti oħra ġew magħmula minn Guzeppi Busuttill li dak iż-żmien kien kuratur tal-Kazin, ir-rakkmu nħadem għand is-Sorijiet ta' Fra Diegu l-Hamrun.

Din il-Bandalora giet ipprezentata mill-Gvernatur ta' Malta, Field Marshal Lord Methuen nhar il-Hamis tal-Festi ta' Corpus Domini tas-sena 1918.

F'seduta li saret fis-16 ta' Ġunju, 1918, il-Gvernatur Lord Methuen gie maħtur l-ewwel President Onorarju tas-Soċjetà Mutuo Soccorso, kariga li Lord Methuen aċċetta bl-akbar pjaċir.

L-ewwel dehra ta' din il-Bandalora fil-pubbliku kienet f'Ottubru 1919 meta miet Guzeppi Borg fil-fjur ta' hajtu.

Guzeppi Borg kien il-promotur għall-holqien tas-Soċjetà Mutuo Soccorso u kien l-istess bniedem li tant thabat biex issir il-Bandalora hawn fuq imsem-mija.

